

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಸೊಮ್ಯಾಚ್ಯಾ ಎವ್ಕರಿಸ್ತಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಜಮೊ ಜಾಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ದುಸ್ಮಾನಾಂಕ್ ಬೊಗ್ಸನ್ ದೆವಾಚ್ಯಾ ದಯಾಳಾಯೆಚೆಂ ಮುಖಮಳ್ ಜಾಂವ್ಕ್ ಆಮ್ಕಾಂ ಆಪವ್ಣೆಂ ದಿತಾ. ಹೆರಾಂಕ್ ಭೊಗ್ಸುಂಚೆಂ ಸಲೀಸ್ ನಯ್ ತರಿ, ಆಮಿ ಹರೆಕ್ಲ್ಯಾನ್ ಮಿಸಾರ್ ಉಮ್ಕಾಚ್ಯಾ ಆಮ್ಚಾ ಸೊಮ್ಯಾಚಿ ದೇಖ್ ಘೆಂವ್ಕ್ ಜಾಯ್. ಸೊಮ್ಯಾ ಜೆಜುನ್ ಖುರ್ಸಾರ್ ಉಮ್ಕಾಳಾನಾ ಆಪ್ಣಾಚಿ ನಿಂದಾ ಆನಿ ಖೆಳ್ಕುಳಾಂ ಕೆಲ್ಲ್ಯಾಂಕ್, ಆಪ್ಣಾಕ್ ಮಿಸಾರ್ ಮಾರ್ಲ್ಯಾಂಕ್ ಸಯ್ತ್ ಭೊಗ್ಸನ್ ಬೊಗ್ಸಣ್ಯಾಚಿ ವರ್ತಿ ದೇಖ್ ದಿಲ್ಯಾ.

ತೊಚ್ ಸೊಮಿ ಜೆಜು ಕ್ರಿಸ್ ಆಮ್ಕಾಂ ಆಮ್ಚಾ ದುಸ್ಮಾನಾಂಕ್ ಭೊಗ್ಸನ್ ತಾಚ್ಯಾ ಮೊಗಾಚೆ ಆನಿ ಶಾಂತಿಚೆ ದೂತ್ ಜಾಂವ್ಕ್ ಆಮ್ಕಾಂ ಆಧಾರ್ ದಿಂವ್ ಮ್ಹಣ್ ಮಾಗ್ಯಾಂ.

ಬಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪಾಪಾಸಾಯ್ಬ್ ಆನಿ ಪವಿತ್ರ ಸಭೆಚ್ಯಾ ವ್ಹಡಿಲಾಂನಿ ಖುರ್ಸಾಲ್ ಆಮ್ಚೆ ಖಾತಿರ್ ಮರುನ್ ಭೊಗ್ನಾಚ್ಯಾಚಿ ದೇಖ್ ದಿಲ್ಲ್ಯಾ, ಜೆಜು ಬರ್ಯಾ ಗೊವ್ಚ್ಯಾಚಿ ದೇಖ್ ಫೆವ್ನ್ ಆಪ್ಣಾ ತಾಬೆನ್ ದಿಲ್ಲ್ಯಾ, ಲೋಕಾಚಿ ಮೊಗಾನ್ ಸೆವಾ ಕರುಂಕ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ, ರಾಷ್ಟ್ರಾಚ್ಯಾ ಫುಡಾರ್ಯಾಂನಿ ಮನ್ಶಾ ಜಿವಾಚೆಂ ಮೋಲ್ ಸಮ್ಜುನ್, ಆಮಿ ಸಗ್ಳಿಂ ಎಕಾಚ್ ದವಾಚಿಂ ರಚ್ಣಾಂ ಆನಿ ಜಿವಿಂ ಮಂದಿರಾಂ ಮ್ಹಳ್ಳೆಂ ಸಮ್ಜುನ್ ಸರ್ವಾಂಚ್ಯಾ ಬರ್ಯಾಪಣಾ ಖಾತಿರ್ ವಾವ್ರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಹಾಂಗಾಸರ್ ಜಮ್ಲ್ಲ್ಯಾ ಆಮಿ ಸರ್ವಾಂನಿ ಸೊಮ್ಯಾನ್ ದಿಲ್ಲಿ ಭೊಗ್ನಾಚ್ಯಾಚಿ ದೇಖ್ ಫೆವ್ನ್, ಆಮ್ಕಾಂ ದುಖಿಯಿಲ್ಲ್ಯಾಂಕ್ ಭೊಗ್ಸುನ್, ಮಾಯಾಂಮೊಗಾಚೆಂ ಫಿರ್ಗಜ್ ಕುಟುಂಬ ಭಾಂದುನ್ ಹಾಡ್ಚಿಂ ಹಾತೆರಾಂ ಜಾಯ್ತಿಂ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜ್ ಕುಟುಂಬಾಂತ್ಲಾ ಪಿಡೆಸ್ತಾಂಕ್, ಪ್ರಾಯ್ವಂತಾಂಕ್ ಆನಿ ವಿವಿಧ್ ಸಮಸ್ಯಾಂನಿ ಕಷ್ಟೊಂಚ್ಯಾ ಭಾವಾಂ-ಭಯಿಂನಿ ತಾಂಚ್ಯಾ ಕಶ್ಟಾಂ ಆನಿ ಪಿಡೆಶಿಡೆಂತ್ ನಿರಾಶಿ ಜಾಯ್ನಾಸ್ತಾಂ, ಧೈರಾನ್ ಜಿಯೆಶೆಂ ತುಜಿ ಕುರ್ಪಾ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ತುಜ್ಯಾ ಮೊಗಾನ್ ಭರೊನ್ ಮಿಸಾಂವ್ ಗಾಂವಾಂನಿ ಆನಿ ಸಂಸಾರ್ಭರ್ ಸುವಾರ್ತಾ ಪರ್ಗಟ್ ಕರ್ಚ್ಯಾ, ಸರ್ವ್ ಮಿಶೊನಾರಿಂಕ್ ತುಜೆ ಕುರ್ಪೆನ್ ಭರ್ ಆನಿ ತಾಂಚ್ಯಾ ವಾವ್ರಾಂತ್ ತಾಂಕಾಂ ಧಿರಾಸಣ್ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಎಕ್ವಾಂಯ್ ಜಾಲ್ಲ್ಯಾ ಆಮಿ ಆಮ್ಚ್ಯಾ ಕುಟುಂಬಾಂನಿ ಆನಿ ಸೆಜಾರಾ ಮೊಗಾನ್ ಆನಿ ಎಕ್ವಟಾನ್ ಜಿಯೆಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸಾತ್ವೊ ಆಯ್ತಾರ್ 23 ಫೆಬ್ರವರಿ 2020

ಪಯ್ಲೆಂ ವಾಚಪ್

ಲೆವಿತಾಂಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಇಸ್ರಾಯೆಲಿತಾಂಚೆ ಸಗ್ಳೆ ಸಭೆ ಕಡೆ ಉಲೊವ್ನ್ ತಾಂಕಾಂ ಅಶೆಂ ಸಾಂಗ್: ‘ಪವಿತ್ರ್ ಜಾಯಾ, ಕಿತ್ಯಾಕ್ ಹಾಂವ್, ಸರ್ವೆಸ್ಪರ್, ತುಜ್ಜೊ ದೇವ್ ಪವಿತ್ರ್. ತುಜ್ಯಾ ಕಾಳ್ಜಾಂತ್ ತುಜ್ಯಾ ಭಾವಾಚೊ ದ್ವೇಶ್ ಕರಿನಾಕಾ. ತುಜ್ಯಾ ಪೆಲ್ಯಾಚಿ ಚೂಕ್ ಉಗ್ತಾನ್ ದಾಕೊವ್ನ್ ದಿ; ಹೆ ಪರಿಂ ತುಂ ತಾಕಾ ಲಾಗುನ್ ಅಪ್ರಾಧ್ ವ್ಹಾವಂವ್ಚೊ ನಾಂಯ್. ತುಜ್ಯಾಚ್ ಲೊಕಾಚ್ಯಾ ಭುರ್ಗ್ಯಾಂಚೆಂ ಫಾರಿಕ್ಪಣ್ ಘೆನಾಕಾ ಆನಿ ತಾಂಚೆ ವಿರೋಧ್ ಕಾಳ್ಜಾಂತ್ ರಾಗ್ ದವರಿನಾಕಾ. ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊಯ್ ಮೋಗ್ ಕರ್. ಹಾಂವ್ ತೊ ಸರ್ವೆಸ್ಪರ್.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ತುಮಿ ದೆವಾಚೆಂ ಮಂದಿರ್ ಆನಿ ದೆವಾಚೊ ಅತ್ಮೊ ತುಮ್ಮೇ ಥಂಯ್ ಬಿಡಾರ್ ಕರ್ನ್ ಆಸಾ ಮ್ಹಣ್ ತುಮಿ ನೆಣಾತ್? ಜರ್ ಎಕ್ಲೊ ದೆವಾಚೆಂ ಮಂದಿರ್ ನಾಸ್ ಕರ್ತಾ, ತರ್ ದೇವ್ ತಾಕಾ ನಾಸ್ ಕರ್ತಲೊ; ಕಿತ್ಯಾಕ್ ದೆವಾಚೆಂ ಮಂದಿರ್ ಪವಿತ್ರ; ಆನಿ ತೆಂಚ್ ಮಂದಿರ್ ತುಮಿ. ತುಮಿ ಕೊಣೆಂಯೀ ಆಪ್ಣಾಕ್‌ಚ್ ಠಕೊವ್ಚೆಂ ನಾಕಾ; ಜರ್ ಎಕ್ಲೊ ಹ್ಯಾ ಸಂಸಾರಾಚ್ಯಾ ನಿಯಮಾಂ ಪರ್ಮಾಣೆಂ ಆಪುಣ್ ಏಕ್ ಜಾಣಾರ್ ಮ್ಹಣ್ ಚಿಂತ್ತಾ, ತರ್ ನೀಜ್ ಜಾವ್ನ್ ಬುದ್ಧಂತ್ ಜಾವ್ಚೆ ಖಾತಿರ್ ತಾಣೆಂ ಪಿಸೊ ಜಾವ್ಚಿ ಗರ್ಜ್. ಕಿತ್ಯಾಕ್ ಹ್ಯಾ ಸಂಸಾರಾಚಿ ಜಾಣ್ವಾಯ್ ದೆವಾ ಹುಜಿರ್ ಏಕ್ ಪಿಶೆಪಣ್‌ಚ್ ಸಯ್. ಪವಿತ್ರ ಪುಸ್ತಕ್‌ಚ್ ಮ್ಹಣ್ತಾ: “ಬುದ್ಧಂತಾಂಕ್ ಆಪ್ಣಾಚ್ ಶಿಂತ್ರ್ಯಾಂನಿ ತೊ ಸಾಂಪ್ಡಾವ್ನ್ ಘಾಲ್ತಾ.” ಆನಿ ತೆಂಚ್ ಪುಸ್ತಕ್ ಪರ್ತ್ಯಾನ್ ಮ್ಹಣ್ತಾ: “ಬುದ್ಧಂತಾಂಚಿಂ ಚಿಂತ್ನಾಂ ಕಿತ್ಲಿಂ ಪ್ರೊಕಳ್ ಮ್ಹಣ್ ಸೊಮಿ ಬರೊ ಜಾಣಾ.” ಹ್ಯಾ ಪಾಸತ್ ಮನ್ಶಾಂ ವಿಶ್ಯಾಂತ್ ಕೊಣೆಂಯೀ ಬಡಾಯ್ ಚಿಂತ್ಲಿ ನ್ಹಯ್, ನೀಜ್ ಜಾವ್ನ್ ಸಕ್ಡ್‌ಡ್‌ಯೀ ತುಮ್ಮೆಂಚ್. ಪಾವ್ಲ್ ಜಾಂವ್, ಆಪೊಲ್ಲೊ ಜಾಂವ್, ಕೇಪಾಸ್ ಜಾಂವ್, ಸಂಸಾರ್ ಜಾಂವ್, ಜಿವಿತ್ ಜಾಂವ್, ಮರಣ್ ಜಾಂವ್, ಆತಾಂಚೊ ವಾ ಪುಡ್ಲೊ ಕಾಳ್ ಜಾಂವ್- ಹೆಂ ಸಗ್ಳೆಂ ತುಮ್ಮೆಂಚ್. ಪುಣ್ ತುಮಿ ಕ್ರಿಸ್ತಾಚಿಂ ಆನಿ ಕ್ರಿಸ್ತ್ ದೆವಾಚೊ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸಾತ್ವೊ ಆಯ್ತಾರ್ 23 ಫೆಬ್ರವರಿ 2020

ಶುಭ್‌ವಾರ್ತಾ

ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

‘ದೊಳ್ಕಾಕ್ ದೊಳೊ’ ಆನಿ ‘ದಾಂತಾಕ್ ದಾಂತ್’ – ಅಶೆಂ ಸಾಂಗ್ಲೆಂ ತುಮಿ ಆಯ್ಕಾಲಾಂ. ಪುಣ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತುಕಾ ವಾಯ್ಜ್ ಕರ್ತಲ್ಯಾಕ್ ಆಡ್ ರಾವನಾಕಾ. ಕೊಣ್‌ಯೀ ತುಜ್ಯಾ ಉಜ್ವ್ಯಾ ಪೊಲ್ಯಾರ್ ಥಾಪಡ್ ಮಾರಿತ್ ಜಾಲ್ಯಾರ್ ಘಂವೊನ್ ತುಜೊ ದಾವೊ ಪೊಲೊಯೀ ತಾಕಾ ದಾಖಯ್. ಕೊಣ್‌ಯೀ ತುಜ್ಯಾ ದಗ್ಲಾಖಾತಿರ್ ತುಜೆರ್ ದಾವೊ ಮಾಂಡಿತ್ ಜಾಲ್ಯಾರ್ ತುಜೊ ಶೆಲೊಯೀ ತಾಕಾ ವ್ಹರುಂಕ್ ಸೊಡ್. ಕೊಣ್‌ಯೀ ಅಧಿಕಾರಿ ತುಕಾ ಬಳ್ ಕರುನ್ ಏಕ್ ಮೈಲ್ ಚಲುಂಕ್ ಕರಿತ್ ಜಾಲ್ಯಾರ್, ತಾಚೆ ಸಾಂಗಾತಾ ದೋನ್ ಮೈಲಾಂ ವಚ್. ತುಜೆಲಾಗಿಂ ಮಾಗ್ತಲ್ಯಾಕ್ ದೀ ಆನಿ ತುಜೆಲಾಗಿಂ ಉಸ್ಣೆಂ ದೀ ಮ್ಹಣ್ ಮಾಗ್ತಲ್ಯಾಕ್ ಪಾಟ್ ಪರ್ತಿನಾಕಾ. “ಅಶೆಂ ಸಾಂಗ್ಲೆಂ ತುಮಿ ಆಯ್ಕಾಲಾಂ: ‘ತುಜ್ಯಾ ಪೆಲ್ಯಾಚೊ ಮೋಗ್ ಕರ್. ಆನಿ ತುಜ್ಯಾ ದುಸ್ಮಾನಾಂಚೊ ದ್ವೇಷ್ ಕರ್’. ಪುಣ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತುಮ್ಚ್ಯಾ ದುಸ್ಮಾನಾಂಚೊ ಮೋಗ್ ಕರಾ ಆನಿ ತುಮ್ಕಾಂ ಧಗ್ಗಿತಲ್ಯಾಂ ಪಾಸತ್ ಮಾಗಾ. ಅಶೆಂ ತುಮಿ ತುಮ್ಚ್ಯಾ ಸರ್ಗಿಂಚ್ಯಾ ಬಾಪಾಚಿಂ ಭುರ್ಗಿಂ ಜಾತಲ್ಯಾತ್. ತೊ ಆಪ್ಲೊ ಸುರ್ಯೊ ಜಶೆಂ ಬರ್ಯಾಂಚೆರ್ ತಶೆಂ ಖೊಟ್ಯಾಂಚೆರ್‌ಯೀ ಉದೆಸೊ ಕರ್ತಾ, ಆನಿ ಜಶೆಂ ಭಾಗೆವಂತಾಂಚೆರ್ ತಶೆಂ ಪಾತ್ಕಾಂಚೆರ್‌ಯೀ ಪಾವ್ನ್ ವೊತ್ತಾ. ತುಮ್ಚೊ ಕರ್ತಲ್ಯಾಂಚೊ ಮಾತ್ ತುಮಿ ಮೋಗ್ ಕರ್ತಾತ್ ಜಾಲ್ಯಾರ್ ಕಿತೆಂ ಪ್ರತಿಫಳ್ ತುಮ್ಕಾಂ ಮೆಳತ್ ಮ್ಹಣ್ ಚಿಂತ್ತಾತ್? ತಿತ್ಲೆಂ ಸುಂಕಾಗಾರ್‌ಯೀ ಕರ್ತಾತ್ ನ್ಹಯ್? ತುಮ್ಚ್ಯಾ ಭಾವಾಂಕ್ ಮಾತ್ ತುಮಿ ಸಲಾಮ್ ಕರ್ತಾತ್ ಜಾಲ್ಯಾರ್ ಹೆರಾಂ ಪ್ರಾಸ್ ಕಿತೆಂ ವರ್ತೆಂ ತುಮಿ ಕೆಲ್ಲೆಪರಿಂ ಜಾಲೆಂ? ಅನ್ಭಾವಾರ್ಥಿ ಲೆಗುನ್ ತಿತ್ಲೆಂ ಕರ್ತಾತ್ ನ್ಹಯ್? ತರ್, ಜಸೊ ತುಮ್ಚೊ ಸರ್ಗಿಂಚೊ ಬಾಪ್ ಸರ್ವ್ ಬರೊ, ತಶಿಂ ತುಮಿಯೀ ಜಾಯ್ಜಯ್ ಸರ್ವ್ ಬರಿಂ.

ದೆವಾಚೆಂ ಉತರ್ ಹೆಂ